

पुतली

म रङ्गिचङ्गी छु वसन्त-छोरी ।
म जन्मिउँ कोकिलले कराई ॥
भुसिल्लिकिराको सपना सिँगारी ।
दिए पखेटा प्रभुले मलाई ॥१॥

म हूँ पहीली बुभ पङ्खदार ।
वसन्तको फूल लिंदी सिँगार ॥
कता कताको सुकुमार सार ।
फुलेर उठ्दो क्षणको विचार ॥२॥

आकाश जस्तो सुनसान चित्त ।
हुँदा फुरी भाव नयाँ विचित्र ॥
इन्द्रेणि जस्तो रँगरूप पाई ।
उचालिए भैं म उडें रमाई ॥३॥

म बीउ भैं ली सपना सुतेथें ।
भरी र छाया अनि घामभिन्न ॥
क्यै कुत्कुतीले बुभ पङ्खदार ।
बनी उडें क्या कलिली विचित्र ॥४॥

सिँगारिएका कति रङ्ग जाति ।
धुलो सुनौला दुइ पङ्खमाथि ॥
हालै बनाएर परी मलाई ।
वसन्तको बाग दिए बनाई ॥५॥

ठिटी म सानी अनि रूपखानी ।
हूँ स्वर्गकी एक परी बयानी ॥
बन्छन् पखेटा प्रभुले मलाई ।
तरङ्गको तान लिई रँगार्ई ॥६॥

बनी हलूका सुख भैं सलक्क ।
म नाच्छु फुर्फुरं घुमी फरक्क ॥
जहाँ म जाने मन गर्छु फिर्छु ।
फुका हँसीली रसिली विचर्छु ॥७॥

चुसेर मीठा रस फूलमाथि ।
गमक्क भै मस्त बसेर जाति ॥
म बन्छु ध्यानी सुखको वसन्ती ।
न छोप्न खोजे तर यत्ति बिन्ति ॥८॥

सुरुक्क पारी रस फूलबाट ।
चुसेर मीठो अति मस्तसाथ ॥
छोपी अँगालोसित पङ्खद्वारा ।
म देख्छु सातौँ सब स्वर्ग प्यारा ॥९॥

पिलिक्क पारीकन चट्ट आँखा ।
काला उज्याला कतिका चनाखा ॥
म हेछु छन् फूल कहाँ उज्याला ।
भनेर आफ्ना रसदार प्याला ॥१०॥

बसेर प्युँदो रस थोर बेर ।
मजा अनौठासँग मस्त हेर ॥
म ईशको जो रस बासवाला ।
चाखीरहेको छु चुमेर प्याला ॥११॥

अरु उडेको सुखमा हलुका ।
अरु रमेको रसभिन्न नीका ॥
देखेर आफै पुतली बनेर ।
नाचें दिलैमा सुख मिल्छ हेर ॥१२॥

सौन्दर्यको रूप भजेर रङ्गी ।
त्यहाँ हुने जो रस चुस्नु सङ्गी ॥
त्यही सबै स्वर्ग भनेर जान ।
मिल्ला त्यहाँ ईश्वर गन्ध पान ॥१३॥

भुसिल्लिकराको सपना सिँगारी ।
दिए पखेटा प्रभुले फिँजारी ॥
म डुल्छु सारा वन खेत बारी ।
बनेर आँखाकन रूप भारी ॥१४॥

छ शक्ति क्या हेर विचित्र नानी ।

चोली रँगीलो लिनकी म ध्यानी ॥
भुसिल्लिकरा तुच्छ खराबबाट ।
जन्में म कस्तो रँग-रूपसाथ ॥१५॥

बसेर यौटै मनभिन्न ध्यान ।
गरेर सारा मनलाइ तान ॥
बदलिन्छ चोला रँग मिल्ल राप्रो ।
देखिन्छ त्यो ईश्वर हेर हाम्रो ॥१६॥

पाइन्छ मीठा रस चट्ट प्यून ।
पुगिन्छ क्या स्वर्ग वसन्त ज्यून ॥
जहाँ छ राम्रो उसतर्फ उड्न ।
लिई पखेटा फुरुर् हिँड्न ॥१७॥